



हरिहरपुरगढी गाउँपालिका

झनझने, सिन्धुली



आ.व. २०८२/०८३ को बार्षिक नीति तथा कार्यक्रम

मिति २०८२ आषाढ ०९ गते

हरिहरपुरगढी गाउँपालिकाको २१औँ गाउँ सभा समक्ष प्रस्तुत

आ.व. २०८२/०८३ को वार्षिक नीति तथा कार्यक्रम

हरिहरपुरगढी गाउँपालिकाको आर्थिक वर्ष २०८२/०८३ को वार्षिक नीति तथा कार्यक्रम सार्वजनिकिकरण कार्यक्रमका उपस्थित गाउँपालिका उपाध्यक्षज्यू, प्रवक्ताज्यू, वडा अध्यक्ष तथा गाउँ कार्यपालिकाका सदस्यज्यूहरू, गाउँसभाका सदस्यज्यूहरू, राजनैतिक, सामाजिक, शैक्षिक क्षेत्रमा क्रियाशील विशिष्ट महानुभावहरू, संचारकर्मीज्यूहरू, सुरक्षाकर्मी तथा कर्मचारी मित्रहरू उपस्थित सम्पूर्ण महिला तथा सज्जनवृन्दप्रति यस गरिमामय समारोहमा हार्दिक स्वागत एवं सम्मान व्यक्त गर्न चाहन्छु । मुलुकको राष्ट्रियता, सार्वभौमसत्ता, अखण्डता, राष्ट्रिय स्वाधिनता, गणतन्त्र, स्वतन्त्रता तथा शान्ति र समृद्धिका लागि जनआन्दोलन, जनयुद्ध लगाएत विभिन्न समयमा भएका राजनैतिक आन्दोलनमा आफ्नो अमूल्य जीवन उत्सर्ग गर्नु हुने सम्पूर्ण ज्ञात, अज्ञात, वीर शहिदहरू प्रति भावपूर्ण श्रद्धान्जली अर्पण गर्दछु । साथै वेपत्ता योद्धा, घाईते, अपाङ्ग, सहिद तथा वेपत्ता परिवार प्रति उच्च सम्मान प्रकट गर्दछु ।

आदरणीय महानुभावहरू,

१. संघिय गणतन्त्र नेपालको संविधानको व्यवस्था अनुसार जनताहरूसँग साक्षात्कार रहदै जन अपेक्षा अनुरूपका कार्य संचालन गर्ने गरि परिकल्पना गरेको जनताको घर दैलोको सरकार स्थानीय सरकार हो । गाउँपालिकाको आफ्नै दिगो आम्दानीको स्रोत नहुँदा संघीय सरकार र प्रदेश सरकारबाट प्राप्त अनुदानको भरमा जनअपेक्षा अनुसारका विकासका कार्यक्रमहरू संचालन गर्न कठिनाईहरू उत्पन्न भईरहेको छ । गाउँपालिकाको दिगो आर्थिक स्रोत भनेको आन्तरिक आय हो । पालिकाको आन्तरिक आय संकलनको अवस्था अत्यन्त कमजोर रहेको छ । आगामी दिनहरूमा आन्तरिक आयका क्षेत्रहरू तथा करका दायरालाई फराकिलो बनाई पालिकाको आर्थिक सफलताको लागि आवश्यक नीतिगत व्यवस्था गरि योजनावद्ध तवरले अगाडी बढ्नु पर्ने र भएका नीतिगत व्यवस्थाहरूलाई कडाईका साथ लागू गर्नु पर्ने अवस्था रहेको छ । वर्तमान सरकार निर्वाचित भएर आए पश्चात दोस्रो वर्षको नीति कार्यक्रम बजेटबाट गाउँपालिकाको सर्वाङ्गिक विकासका योजना निर्माण र कार्यान्वयनमा सहयोग पर्याउनु हुने सम्पूर्ण जनप्रतिनिधीहरू तथा कर्मचारीहरू, उपभोक्ता समिति, सरोकारवाला सम्बद्ध सम्पूर्ण सरोकारवाला पक्षको महत्वपूर्ण भूमिकाको लागि हृदयदेखि नै धन्यवाद ज्ञापन गर्दछु ।
२. गाउँपालिकाको दिगो विकासका लागि गाउँपालिकाबाट प्रदान हुने सेवा सुविधामा चुस्तता दिदै जनअपेक्षा अनुरूप कार्यसंचालन गरि "समृद्ध हरिहरपुरगढीको आधार, शिक्षा-कृषि-वन-पर्यटन र पूर्वाधार" भन्ने नारालाई साकार बनाउने सन्दर्भमा संघ, प्रदेश सरकारका नीति कार्यक्रम, आवधिक योजना, जनप्रतिनिधी तथा सरोकारवालाहरूको सुझाव समेतका आधारमा सवल, आत्मनिर्भर, आर्थिक विकास र वातावरणमैत्री गाउँपालिका बनाउने अठोटका साथ आ.व. २०८२/०८३ को वार्षिक नीति तथा कार्यक्रम प्रस्तुत गरि रहेको छ ।
३. राज्यको पुर्नसंरचना पछि स्थानीय सरकारलाई अधिकार सम्पन्न बनाउने सन्दर्भमा आवश्यक संस्थागत, नीतिगत तथा कार्यनीतिक असहजताहरूलाई यथोचित व्यवस्थापन गरि उपलब्ध साधन स्रोतको अधिकतम परिचालनबाट अपेक्षित लक्ष्यहरू प्राप्तिका लागि आवश्यक कार्यहरू गरिनेछ ।
४. करको दायरा विस्तार तथा राजस्व चुहावटलाई नियन्त्रण गरि राजस्व अभिलेख प्रणालीलाई व्यवस्थित गर्न एकिकृत अनलाईन प्रणालीमा आवद्ध गराई राजस्व संकलनको कार्यको शुभारम्भ भएको छ । आगामी आ.व.मा यस कार्यलाई थप सुदृढ र सहज बनाईनेछ । आन्तरिक आय वृद्धि गरि स्थानीय सरकारको बजेटमा आन्तरिक आयको योगदानलाई वृद्धि गर्दै लगिनेछ ।

५. हरिहरपुरगढी गाउँपालिकाका विकट भौगोलिक अवस्थितिमा रहेका वस्तीका जनताहरूलाई गाउँपालिकाको केन्द्रसम्म आवत जावतको सुविधाको लागि हरेक वडा र वस्तीहरूमा निर्माणाधीन अवस्थामा रहेका सडकहरूको निर्माण र स्तरोन्नती गरि वर्षे भरि यातायात संचालन योग्य बनाउन आवश्यक रणनीति बनाई संघीय सरकार तथा प्रदेश सरकारको सहकार्यमा कार्यान्वयन गरिनेछ ।
६. मुख्य मुख्य सडकहरूको मर्मत तथा ग्राभेलका कार्यहरू गाउँपालिकाले आफ्नै साधन र जनशक्ती परिचालन गरि वर्षे भरि सडक मर्मत सम्भारको काम गर्ने व्यवस्था मिलाईनेछ ।
७. दिर्घकालिन प्रभाव पार्ने खालका गाउँपालिकाको स्रोतवाट कार्यान्वयन गर्न नसकिने खालका विद्यालय भवन तथा स्वास्थ्य चौकी/ईकाई भवन जस्ता ठूला आयोजनाहरूको पहिचान र विस्तृत आयोजना सर्भेक्षण(डिपिआर) तयार गरि कार्यक्रम कार्यान्वयनका लागि सम्बन्धित निकायहरूसँगको समन्वय गरिनेछ ।
८. हरिहरपुरगढी गाउँपालिकावाट वडा नं. २ पर्त्यानी-राँगेदोभान-रमनदास- क्वाटर —पुरानागाउँ-कालिलेख-ढाँडखोला-वोटेनी सडक, पश्चाही-केमनचुली-भुताहा-वरुण सडक निर्माणलाई विशेष प्राथमिकताका साथ निर्माण कार्य अगाडी वढाउन संघ/प्रदेशसँग सहकार्य गरिनेछ ।
९. हरिहरपुरगढी गाउँपालिका केन्द्रवाट पूर्व पश्चिम राजमार्गको कमैयासम्म जोडने निर्माणाधीन सडक कालोपत्रे गर्ने कार्यलाई आ.व. २०८२/०८३ मा सम्पन्न गर्न आवश्यक सहजिकरण गरिनेछ ।
१०. मदन भण्डारी राजमार्गको गुर्जी-हरिहरपुरगढी किल्ला सडक, गुर्जी चिसापानी सडक, झ्याडी सेपाहा पेलुंगे सडक, धुम्मे तिन्निगाछी सडक, पर्ता भित्रिजमुने वोटेनी सडक, पुरानागाउँ सिरुदमार वरुण सडक, क्यानशिर वन्चरे चिसापानी हमालडाँडा सत्रकट्टा सर्लाही सडक, पिपलचुरे जरायोटा वरुण सडक, भिमान कौवा राँगेचुरी धिमिले सडक, पर्त्यानी जलपेदोभान पर्ता सडकको स्तरोन्नतीलाई प्राथमिकतामा राखि संघ/प्रदेश र अन्य स्थानीय सरकारसँगको समन्वयमा निर्माण कार्य अगाडि वढाईनेछ ।
११. गाउँपालिकाका विभिन्न वस्तीहरूका जनताहरूलाई सहज आवतजावतका लागी आवश्यक स्थानहरूमा झोलुङ्गेपुल निर्माणको लागि सम्बन्धित निकाय समक्ष समन्वय गरिनेछ ।
१२. गाउँपालिकाको कार्यालय परिसर सुरक्षित बनाउन कार्यालय भवन परिसरको घेरावेराको पुन निर्माण, पालेघर तथा सुरक्षा पोष्टको निर्माण गरिनुका साथै परिसरको सौन्दर्यकरण, वालमैत्री उद्यान निर्माण गर्ने कार्य गरिनेछ ।
१३. गाउँपालिकावाट निर्माण शुरू गरिएका अधुरा तथा क्रमागत योजनाहरूलाई औचित्यता र आवश्यकताका आधारमा प्राथमिकता दिई कार्यान्वयन गरिनेछ ।
१४. गाउँपालिका क्षेत्रभित्रका सडकहरूको मापदण्ड र व्यवस्थापनको लागि गाउँपालिका स्तरीय ग्रामिण यातायात व्यवस्थापन योजना (RTMP) तयार गरि आगामी आ.व.देखि सोही अनुसार सडकहरूको विकास गरिनेछ ।
१५. गाउँपालिका भित्र रहेका विपद जोखिम क्षेत्रहरूको पहिचान गरि कार्यक्रम संचालनको लागि जोखिम संवेदनशील भू-उपयोग योजना तयार गरि लागू गरिनेछ ।
१६. गाउँपालिकाका पूर्वाधारहरूमा स्रोत परिचालन गर्न नगर विकास कोषमा गाउँपालिकाको शेयर स्वामित्व रहने गरी आवश्यक प्रबन्ध मिलाईनेछ । आगामी आ.व. मा व्यवस्थित शहरीकरणको लागि नगर विकास कोषसँगको साझेदारीमा एकिकृत जग्गा विकासको कार्य अगाडी वढाउन प्राविधिक सम्भाव्यता अध्ययन गरिनेछ ।
१७. दूरसञ्चार सेवालाई प्रभावकारी बनाउन पालिका परिसर र अन्य आवश्यक स्थानमा टेलिकमको टावर निर्माण गर्न नेपाल टेलिकमसँग समन्वय गरिनेछ ।
१८. व्यवस्थित शहरीकरणको अवधारणा लागू गर्न स्थानीय भवन निर्माण संहितालाई कार्यान्वयन गरिनेछ । पालिका भित्र निर्माण भएका भवनहरूको अभिलेखिकरण र भवन निर्माण अनुमतिलाई आगामी आ.व. वाट अनिवार्य गरिनेछ ।

१९. प्रदेश तथा संघीय सरकारसँगको सहकार्यमा गाउँपालिका भित्र रहेका खरको छाना हटाउने र सुरक्षित नागरिक आवास निर्माण कार्यलाई संघ/प्रदेश सरकारसँगको सहकार्यमा निरन्तरता दिईनेछ ।
२०. गाउँपालिका भित्र सम्पूर्ण जनताहरूलाई स्वच्छ पिउने पानीको उपलब्ध गराउन दिर्घकालिन खानेपानी तथा स्वच्छता रणनीति (WASH PLAN) अनुसार कार्य संचालन गर्ने व्यवस्था गरिनेछ ।
२१. गाउँपालिका भित्र कार्यक्षेत्र भएका गैर सरकारी संघ संस्थाहरूको लगानीलाई गाउँपालिकाको प्राथमिकता अनुसारका कार्यक्रममा लगानी तथा सहकार्य गर्न अभिप्रेरित गरिनेछ ।
२२. शहिद परिवार सदस्यहरूको निशुल्क स्वास्थ्य विमा र जिविकोपार्जनको लागि आवश्यक सीप तथा सहूलियत पूर्ण कर्जा कार्यक्रमलाई कार्यान्वयन गरिनेछ ।
२३. शिक्षा तथा रोजगारीमा द्वन्द्व प्रभावित घाईते, वेपत्ता र शहिद परिवारलाई विशेष प्राथमिकतामा राखी जिविकोपार्जन सुधारका आयमूलक कार्यक्रमहरू संचालन गरिनेछ ।
२४. बालमैत्री, पोषणमैत्री तथा युवामैत्री गाउँपालिका घोषणाको लागि कार्य योजना बनाई लागू गरिनेछ । बालमैत्री, पोषणमैत्री तथा युवामैत्री वडा बनाउन आवश्यक कार्यक्रम संचालन गरिनेछ ।
२५. बालबालिकाहरूमा हुने शारीरिक तथा मानसिक हिंसा विरुद्ध अभिभावक र विद्यालय स्तरमा कार्यक्रम संचालन गरिनेछ ।
२६. विपन्न दलित, आदिवासी जनजाति, सिमान्तकृत समुदाय, एकल महिला, अपाङ्गता भएका व्यक्ति बन्चितिकरणमा परेका समुदायका लागि आय आर्जन, क्षमता विकास र सशक्तिकरणका कार्यक्रम संचालन गरिनेछ ।
२७. घरेलु हिंसा, बालविवाह न्यूनीकरण तथा रोकथाम, जातिय विभेद, लैंगिक हिंसा नियन्त्रण तथा रोकथामका लागि सरोकारवाला निकायहरूसँग समन्वय गरी आवश्यक कार्यक्रम संचालन गरिनेछ ।
२८. न्यायमा पहुँच नपुगेका एकल महिला, विपन्न दलित, आदिवासी जनजाति, अपाङ्गता भएका व्यक्ति बन्चितिकरणमा परेका समुदायका पीडित व्यक्ति, हिंसा पीडित महिला, बालबालिका, ज्येष्ठ नागरिक तथा असहाय महिला तथा नागरिकहरूको तर्फबाट कानून व्यवसायीबाट बहस पैरवी गर्ने व्यवस्थाका लागि पीडितलाई न्यायिक समितिको सिफारिशमा निशुल्क कानूनी सहायता कार्यक्रम संचालनको व्यवस्थालाई निरन्तरता दिईनेछ ।
२९. वडामा रहेका मेलमिलाप केन्द्रहरूलाई मेलमिलापको प्रक्रियामार्फत विवाद समाधान गरी शान्ति स्थापना गर्ने केन्द्रको रूपमा विकसित गरिनेछ । सूचीकृत मेलमिलापकर्ताहरूलाई आवश्यकता अनुसार उच्च स्तरीय र पुनर्ताजगी तालिम तथा नयाँ मेलमिलापकर्ता तयारीको लागि आवश्यक व्यवस्था गरिनेछ ।
३०. गाउँपालिकाका टोल वस्तीहरूका जनताहरूको संस्थागत नेतृत्व क्षमता विकासको लागि टोल सुधार संस्थाहरूको गठन गरि वडाको सहयोगी एकाईको रूपमा परिचालन गर्ने व्यवस्था गरिनेछ ।
३१. नेपाल सरकार भुमी व्यवस्था, सहकारी तथा गरिवी निवारण मन्त्रालयबाट प्राप्त निर्देशन अनुसार साविक हरिहरपुरगढी, पिपलमाडी, महेन्द्रझ्याडी र क्यानेश्वर गाविसमा कार्यान्वय भई गाउँपालिकामा हस्तान्तरण भएको गरिवी निवारण कोष अन्तर्गतका सामुदायिक संस्थाहरूलाई पुनर्जागृत र घुम्ती कोष रकमको व्यवस्थापनको लागी आवश्यक नीतिगत व्यवस्था गरि प्रभावकारी अनुगमन र परिचालनको संयन्त्र स्थापना गरिनेछ ।
३२. भूमिहिन सुकुम्बासी तथा अव्यवस्थित बसोबासीको समस्या समाधानका लागि जग्गा नापजाँचका बाँकी कामहरूलाई सम्पन्न गरि जग्गा धनीपूजा वितरणको लागि सम्बन्धित निकायसँग समन्वय गरि अगाडि वढाईनेछ ।
३३. गाउँपालिकाको क्षेत्राधिकार भित्रका सार्वजनिक जग्गाहरूको संरक्षणको लागि सम्बन्धित निकायहरूसँगको सहकार्य र समन्वयमा व्यवस्थापन र संरक्षण गरिनेछ ।
३४. घरमै सुत्केरी गराउने कार्य शुन्य पार्ने कार्यक्रमलाई प्रभावकारी बनाउन गर्भवती सुत्केरीहरूको लागि संचालित निशुल्क एम्बुलेन्स सेवालाई निरन्तरता दिईनेछ ।

३५. निस्कृय रहेका स्वास्थ्य आमा समूहहरूलाई क्रियाशिल बनाई प्रोटोकल अनुसार गर्भवती जाँच, संस्थागत सुत्केरी वढाउन सचेतनामूलक कार्यक्रम संचालन गरिनेछ ।
३६. जेष्ठ नागरिकहरूलाई आकस्मिक उपचारको लागि स्थानीय स्वास्थ्य संस्थाको सिफारिसमा अस्पतालसम्म लैजान वर्षमा एकपटकको लागि संचालित निशुल्क एम्बुलेन्स सेवालाई निरन्तरता दिईनेछ ।
३७. जेष्ठ नागरिकहरूको रोग पहिचान र उपचारका लागि घुम्ती स्वास्थ्य शिविर संचालन गरिनेछ ।
३८. प्रत्येक स्वास्थ्य चौकी तथा सामुदायिक स्वास्थ्य ईकाई मार्फत नेपाल सरकारले तोकेको निःशुल्क वितरण हुने औषधीहरू वितरणलाई थप व्यवस्थित बनाईनेछ ।
३९. गाउँपालिका भित्र नेपाल सरकारले तोकेको मापदण्ड पूरा नगरी अनाधिकृत रूपमा संचालित औषधी पसलहरूको निगरानी र व्यवस्थापन गर्नु अपरिहार्य भएकोले औषधी जस्तो संवेदनशील वस्तुको सुरक्षित भण्डारण र सुलभ विक्री वितरणको लागि महेन्द्रझ्याडी सामुदायिक औषधी पसलको सुभारम्भ गर्नुका साथै सम्भाव्य स्वास्थ्य संस्थाहरूमा सेवा विस्तार गर्दै लगिनेछ ।
४०. एमबिएएस डाक्टर र ल्याव सेवाको व्यवस्था सहित संचालन भएका स्वास्थ्य चौकीहरूबाट प्रदान भईरहेका सेवाहरूलाई निरन्तरता दिईनेछ ।
४१. सुरक्षित मातृत्वलाई प्रोत्साहन गर्न स्वास्थ्य केन्द्रमा आई सुत्केरी हुने महिलाहरूको लागि थप रु.१०००।- (एक हजार) प्रोत्साहन भत्ता उपलब्ध गराउने कार्यक्रमलाई निरन्तरता दिईनेछ ।
४२. गर्भवती महिलाहरू तथा विद्यालय बाहिर रहेका किशोरीहरूको खाद्य सुरक्षा र पोषणको अवस्थामा सुधार ल्याउन पोषण तथा आयआर्जन सम्बन्धी कार्यक्रम संचालन गरिनेछ ।
४३. १५ शैया अस्पतालको भवन निर्माणको काम आ.व. २०८२/०८३ मा सम्पन्न गराउन सम्बन्धित निकायहरूसँग समन्वय गरि निर्माण कार्यलाई तिव्रता दिन प्रभावकारी उपाय अवलम्बन गरिनेछ ।
४४. ऐतिहासिक हरिहरपुरगढी किल्ला, कुण्डपोखरी, लोहासुर पोखरी, जितपुरगढीको संरक्षणका लागि आवश्यक कार्यक्रम संचालनको लागि संस्कृति पर्यटन तथा नागरिक उड्डयन मन्त्रालय, पुरातत्व विभाग र नेपाली सेनासँग कार्यक्रम कार्यान्वयनका लागि समन्वय गरिनेछ ।
४५. हरिहरपुरगढीको ऐतिहासिक महत्वलाई उजागर गरी प्रचार, प्रसार गर्न र पर्यटन प्रवर्द्धन गर्ने उद्देश्यका साथ तयार भएको हरिहरपुरगढीको वृहत गुरुयोजना अनुसार कार्य अगाडि वढाउनको लागि पुरातत्व विभाग र प्रदेश सरकारसँग सहकार्य गरिनेछ ।
४६. हरिहरपुरगढी ६ कौवाडाँडालाई आन्तरिक पर्यटन क्षेत्रको रूपमा विकास गरि रोजगारीको अवसर सृजना गर्न संघ/प्रदेश/स्थानीय सरकार/दातृ निकायको सहकार्यमा पूर्वाधार विकासको कार्यलाई निरन्तरता दिईनेछ ।
४७. गाउँपालिका भित्र रहेका मठ, मन्दिर, गुम्बा लगायत सार्वजनिक सम्पत्तिको अभिलेखिकरण गरी संरक्षणको व्यवस्था मिलाईनेछ ।
४८. हरिहरपुरगढी गाउँपालिकाको अति कमजोर शैक्षिक पूर्वाधार भएका विद्यालयको भौतिक सुदृढीकरणको कार्यक्रम अन्तरगत संघीय सरकारसँगको समन्वयमा भवन निर्माण र निर्मित भवनमा फर्निचर तथा आवश्यक शैक्षिक सामग्रीको व्यवस्थापनको लागि कार्यक्रम संचालन गरिनेछ ।
४९. हरिहरपुरगढी गाउँपालिकाको कमजोर शैक्षिक अवस्थालाई सुधार गर्न पालिका भित्र नमूनाको रूपमा संचालित २ वटा आवासिय विद्यालयको संचालन अनुदानलाई निरन्तरता दिईनेछ ।
५०. गाउँपालिका भित्र आवश्यक पूर्वाधार भएका विद्यालयहरूमा प्रयोगात्मक तथा स्वरोजगारमूलक शैक्षिक प्रणालीको थालनी गर्न विद्यालय तह देखि नै “पढ्दै कमाउँदै” जस्ता सृजनात्मक कार्यको लागि कार्यक्रम संचालन गरिनेछ ।

५१. बालविकास, विद्यालय कर्मचारी र सामुदायिक अध्ययन केन्द्रका परिचालिकाहरूको पारिश्रमिकमा अपुग रकम थप गरि न्यूनतम पारिश्रमिक उपलब्ध गराउने व्यवस्थालाई निरन्तरता दिईनेछ ।
५२. गाउँपालिकाको शैक्षिक सुधारका लागि संचालन गरिएको विद्यालय शिक्षक अनुदान कार्यक्रमलाई निरन्तरता दिईएको छ ।
५३. विद्यालयमा विद्यार्थीको पहुँचलाई सहज र सुरक्षित बनाउन आ.व. २०८२/०८३ मा थप विद्यालयमा स्कुल बस संचालनको लागि प्रदेश सरकारसँग समन्वय गरिनेछ ।
५४. विद्यालय दिवा खाजा कार्यक्रमलाई निरन्तरता दिईनेछ । "दिवा खाजामा हरिहरपुरगढी कै वाली, एक विद्यालय एक करेसा बारी" अभियान संचालन गरि स्थानीय उत्पादनलाई नै दिवा खाजाको परिकारको रूपमा प्रयोग गर्न कार्यनिती तयार गरि लागू गरिनेछ ।
५५. विद्यालयहरूको नक्साडकनका आधारमा विद्यार्थी संख्या कम भएका विद्यालयहरूलाई एकिकरण गर्ने नीति लिईनेछ ।
५६. कक्षा ८ देखि कक्षा १० सम्म विषयगत शिक्षण सिकाईलाई प्रभावकारी बनाउनको लागि अतिरिक्त कक्षा संचालनको व्यवस्था गरिनेछ ।
५७. आवश्यकताका आधारमा विद्यालयको शिक्षक सुरुवा, दरबन्दी मिलान र नक्साङ्कन कार्य गरिनेछ ।
५८. कक्षा ८ र १० मा उत्कृष्ट नतिजा ल्याउने विद्यालय तथा विषयगत शिक्षकलाई पुरस्कृत तथा सम्मान गर्ने कार्यलाई निरन्तरता दिईनेछ ।
५९. उच्च शिक्षा तथा प्राविधिक विषय अध्ययन गर्ने विपन्न विद्यार्थीलाई छात्रवृत्ती उपलब्ध गराउने व्यवस्थालाई निरन्तरता दिईनेछ ।
६०. कक्षा ८ र कक्षा १० मा उत्कृष्ट नतिजा हासिल गर्ने ३—३ जना छात्र छात्राहरूलाई पुरस्कृत गर्ने व्यवस्थालाई निरन्तरता दिईनेछ ।
६१. सामुदायिक विद्यालयमा छात्राहरूको पठनपाठनलाई असहज हुन नदिन निःशुल्क सेनिटरी प्याड वितरणलाई निरन्तरता दिईनेछ ।
६२. विद्यालयमा पठन पाठनका अतिरिक्त कला, साहित्य, संगीत, नृत्य, खेलकुद तथा सृजनात्मक कला जस्ता विद्यार्थीहरूमा रहेका प्रतिभा पहिचानका लागि कार्यक्रम संचालन गरिनेछ ।
६३. आधारभुत तह देखि नै खेलकुदको विकासका लागि विद्यालय खेलकुद पूर्वाधार निर्माणलाई प्राथमिकता दिईनेछ । जसका लागि प्रदेश सरकार तथा संघीय सरकारसँग साझेदारी गरिनेछ ।
६४. विद्यालय तहको खेलकुद विकासको लागि विषयगत खेलकुद कार्यक्रम संचालनको व्यवस्था गरिनेछ ।
६५. सामुदायिक विद्यालयहरूको शैक्षिक गुणस्तर सुधारमा समुदायलाई नै सहभागी र जिम्मेवार बनाउन "सामुदायिक विद्यालय समुदायले नै सुधारौं" भन्ने अभियान संचालन गरिनेछ ।
६६. सामुदायिक विद्यालयको शैक्षिक सुधारको लागि गाउँपालिकाका पदाधिकारी, स्थानीय शिक्षक, स्थानीय कर्मचारीहरूका बालबालिकाहरू अनिवार्य रूपमा सामुदायिक विद्यालयमा पठन पाठन गराउन आवश्यक नीतिगत व्यवस्था गरिनेछ ।
६७. "एक पालिका, एक क्याम्पसको अवधारणा" अनुसार पालिकामा सीपयुक्त जनशक्ति उत्पादनमा टेवा पुर्याउने क्याम्पस स्थापनाको लागि पहल गरिनेछ ।
६८. समाजमा बेरोजगार अवस्थामा रहेका युवा समूहलाई पेशा प्रति उत्प्रेरित बनाउन युवा सशक्तिकरणमा आधारित कार्यक्रमहरू संचालन गरिनेछ ।
६९. युवा स्वरोजगार कोषको रकमलाई सहकारी संस्थाहरू मार्फत युवाहरूको रोजगारी सृजना, विपन्न समुदायको आर्थिक समृद्धिसँग सम्बन्धित आय आर्जन तथा गरिवी न्यूनीकरण कार्यक्रम संचालनको लागि सहूलियतपूर्ण कर्जा थप प्रभावकारी कार्यान्वयनको व्यवस्था मिलाईने छ ।

७०. गाउँपालिकाले प्रस्ताव गरिएको "एक परिवार, एक रोजगार" कार्यक्रमलाई प्रभावकारी बनाउन प्रधानमन्त्री रोजगार कार्यक्रम, अध्यक्ष उधमशीलता विकास कार्यक्रम, गृहिणी महिला सशक्तिकरण कार्यक्रम, व्यवसायिक कृषि पशुपालन कार्यक्रमलाई समन्वयात्मक रूपमा कार्य संचालन योजना बनाई रोजगारीको अवसर सृजना गर्ने नीतिलाई निरन्तरता दिइनेछ ।
७१. गरिवी न्यूनीकरणका लागि आन्तरिक रोजगारी सृजना एवं रोजगारीको क्षेत्र विस्तार गरी रोजगारीको अवसरमा वृद्धि गर्न सरोकारवाला निकाय निजी क्षेत्र, सहकारी संस्था तथा गैर सरकारी क्षेत्रहरूसँग समन्वय र सहकार्यमा जोड दिइनेछ ।
७२. रोजगारीका अवसरमा वृद्धि गर्नका लागि गाउँपालिकामा संचालन हुने विकास निर्माणका काममा सूचिकृत बेरोजगार व्यक्तिहरूलाई प्राथमिकता दिन नीतिगत अभ्यास गरिनेछ ।
७३. उत्पादित वस्तुको बिक्री वितरण गर्दा कृषकहरूको लगानी सुरक्षित तथा कृषकहरूलाई खेति प्रति आकर्षित गर्न उत्पादित वस्तुको न्यूनतम समर्थन मूल्य निर्धारण गर्ने नीति लिइनेछ ।
७४. कृषकहरूलाई पाईलट प्रोजेक्टको रूपमा उन्नत तथा हाईब्रिड मकैको बीउ उत्पादन गर्ने कार्यक्रम सञ्चालन गरि बीउ बिक्रीको ग्यारेन्टी गरिनेछ ।
७५. प्रभावकारी कृषि प्रसार, सूचना प्रविधि र हरेक वडामा विशिष्टकृत उत्पादनका लागि प्रत्येक वडामा प्राविधिकको व्यवस्था मिलाइनेछ । कृषि उत्पादनमा वृद्धि:"
७६. गाउँको समृद्धि कृषिक्षेत्रको आधुनिकीकरण गर्दै उत्पादन अवधारणा अनुसार "तथा उत्पादकत्व वृद्धि गरिनेछ। वडा विशेष उत्पादनको नीति अनुरूप वडागत विशिष्टताको स्वरूप पालिकाले देहायबमोजिम तोकिने छ ।
७७. व्यवसायिक कृषी तथा पशुपालनलाई प्रोत्साहित गरि उत्पादन र उत्पादकत्वमा वृद्धि ल्याउन "कृषि र पशुपालनको प्रवर्द्धन, घर घरमै अनुदान कार्यक्रम" मार्फत विउ विजन, उपकरण र विमाका लागि शत प्रतिशत अनुदान उपलब्ध गराउने व्यवस्था गरिनेछ ।
७८. "हरिहरपुरगढीको शान, परिश्रमी किसान" भन्ने मूल नाराका साथ मरिण, वागमती र क्यानखोला किनारमा व्यवसायिक तरकारी तथा फलफूल खेतीमा आधारित रोजगारमूलक कार्यक्रमलाई थप व्यवस्थित गरि संचालन गरिनेछ ।
७९. कृषि तथा पशु विकास सेवालाई सर्वसुलभ र पारदर्शी बनाउन अनलाईन तथा डिजिटल प्रणाली विकास गरिनेछ ।
८०. सामुदायिक वन, वन डिभिजनसँगको सहकार्यमा तामा बाँस रोपनलाई प्रवर्द्धन तथा तामाको परिकार उत्पादनलाई व्यवसायिकरण गरिनेछ ।
८१. प्रदेश वन तथा वातावरण मन्त्रालय, वन डिभिजन, सामुदायिक वन सँगको सहकार्यमा श्रीपुर जंगल क्षेत्रलाई आन्तरिक तथा बाह्य पर्यटकीय क्षेत्रको रूपमा विकास गरिनेछ ।
८२. गाउँ कार्यपालिका कार्यालय परिसरको जग्गामा रहेको फलफूल वगैँचा तथा खाली क्षेत्रको प्रयोगलाई प्रतिफलमुखी बनाउन नीजि क्षेत्रसँगको सहकार्यमा करारमा वगैँचा व्यवस्थापन गर्न आवश्यक नीतिगत व्यवस्था गरि यसै आ.व.वाट लागू गरिनेछ ।
८३. तरकारी तथा फलफूलहरूको सुरक्षित भण्डारणको लागि पालिका परिसरमा निर्माण भएको कोल्ड स्टोरलाई सहकारी संस्थाको व्यवस्थापनमा संचालनमा ल्याइनेछ साथै अन्य वडाहरूमा कोल्ड स्टोर निर्माणको सम्भाव्यता पहिचान गरिनेछ ।
८४. माटोको गुणस्तर सुधारको लागि "स्वस्थ माटो, स्वच्छ बाली अभियान" अन्तर्गत निशुल्क माटो जाँचको घुम्ती शिविर संचालन गरि माटोको उत्पादनशील क्षमता सुधारका लागि हरियो मल, प्रांगारिक तथा जैविक मल उत्पादन तथा प्रयोगलाई प्रोत्साहन र प्रवर्द्धन गरिनेछ ।
८५. पशुको स्वास्थ्य उपचार प्रयोजनार्थ गाउँपालिकामा रोग परिक्षणको लागि डिस्पेन्सरी ल्याव निर्माण गरि संचालन गरिनेछ ।
८६. बाख्रा पकेट कार्यक्रमलाई निरन्तरता दिइनेछ ।

८७. पशुहरुको नश्व सुधारका लागि कृत्रिम गर्भाधान सेवा निरन्तरता दिइनेछ ।
८८. वडा नं. ६,७,८ को कृषि र पशु सेवालाई थप व्यवस्थित र गुणस्तरीय सेवा प्रवाहको लागि प्रत्येक वडामा एक सेवा केन्द्र संचालन गरिनेछ ।
८९. दुग्धजन्य पशुपालन मार्फत रोजगारीको सृजना गर्ने उद्देश्यले शुरू गरिएको पशुपालन कार्यक्रमलाई आ.व. २०८२/०८३ मा थप विस्तार गरिनेछ ।
९०. उत्कृष्ट कार्य गर्ने कृषकहरुलाई प्रोत्साहन गर्नको निम्ति कृषक "प्रोत्साहन कार्यक्रम" अन्तर्गत उत्कृष्ट कृषकहरुलाई पुरस्कृत गर्ने कार्यलाई निरन्तरता दिइनेछ ।
९१. दुध उत्पादनमा वृद्धि गर्न "एक घर, एक दुहुना पशुपालन" अभियान संचालन गरिनेछ ।
९२. व्यवसायिक कृषकहरुलाई प्रोत्साहन गर्ने उद्देश्यले आ.व. २०८२/८३ बाट उत्पादनमा आधारित अनुदान कार्यक्रम लागू गरिनेछ ।
९३. मानिसबाट पशुमा र पशुबाट मानिसमा सर्ने विभिन्न किसिमका जुनोटिक रोग सम्बन्धि जनचेतना अभिवृद्धि गरिने खालका कार्यक्रमहरु सन्चालन गरिनेछ । संघीय सरकार तथा प्रदेश सरकारको समन्वय र सहयोगमा खोरेत रोग नियन्त्रणको लागी कार्यक्रम संचालन गरिनेछ ।
९४. घाँसमा आधारित पशुपालनमा जोड दिदै पशुपालन क्षेत्रको उत्पादकत्व वृद्धि गर्न उन्नत जातको घाँसको बिउ वितरण गर्ने कार्यलाई निरन्तरता दिइनेछ ।
९५. पशुहरुमा देखा पर्ने विभिन्न रोगहरुलाई न्यूनिकरण गर्दै स्वस्थ पशु उत्पादनमा वृद्धि गर्न निशुल्क पशु खोप कार्यक्रमलाई निरन्तरता दिइनेछ ।
९६. पशुपंक्षीको उपचार सेवालाई व्यवस्थित बनाउन गाउँपालिका स्तरिय भेटेरिनरी ल्यावको स्थापना गरिने छ । पशु उपचार सेवालाई कृषकको माझ पुर्याउन निशुल्क पशु स्वास्थ्य शिविर कार्यक्रम सन्चालनलाई निरन्तरता दिइनेछ ।
९७. गाउँपालिका भित्रका हजारौं हजार विगाह कृषि योग्य भूमीमा लिफ्ट सिंचाई सुविधा उपलब्ध गराई कृषि पेशालाई व्यवसायिककरण गर्न संघीय सरकार तथा प्रदेश सरकारको सहकार्यमा सिंचाई पूर्वाधार निर्माणको कार्यक्रमहरु संचालन गर्न र वागमति नदि किनार तथा मरिण किनारबाट विद्युत करिडोर निर्माण गर्न आवश्यक पहल गरिनेछ ।
९८. दुध, तरकारी र फलफुल ढुवानीको लागि खरिद भएको डेलिभरी भ्यानको हस्तान्तर गरि व्यवस्थित तरिकाले परिचालन गर्ने व्यवस्था मिलाइनेछ ।
९९. वडा नं. १, ३, ५ र ६ का उच्च भौगोलिक अवस्थिती भएका क्षेत्रहरुमा चिउरी खेती तथा मौरीपालन कार्यक्रमलाई निरन्तरता दिइनेछ ।
१००. "हरिहरपुरगढीको तरबुजा" लाई ब्रान्डको रुपमा स्थापित गरि खेती गर्न तरबुजा खेति कार्यक्रमलाई निरन्तरता दिई संचालन गरिनेछ ।
१०१. कृषिको मुख्य आधार", माटोको स्वास्थ्य सुधार भन्ने अभियानलाई "सफल बनाउन माटो परिक्षण गरि उर्वरता सुधारको व्यवस्था मिलाइनेछ ।
१०२. कृषिलाई व्यवसायिक बनाउने उद्देश्यले प्रदेश मुख्यमन्त्री तथा मन्त्रीपरिषदको कार्यालयसँगको साझेदारीमा संचालित नवप्रवर्द्धन साझेदारी कोषको कार्यक्रम अन्तर्गत संचालित कार्यक्रमलाई थप प्रभावकारी बनाइनेछ ।
१०३. कृषि र पशुपालनलाई नवप्रवर्द्धनकारी योजना मार्फत थप व्यवस्थित र व्यवसायिक बनाउन विभिन्न निकायहरूसँग साझेदारीमा कार्यक्रम संचालन गरिनेछ ।

१०४. कृषि क्षेत्र उत्पादनमूखी उपयोगका लागि खेती योग्य जमिन बाँझो राख्ने प्रवृत्तिलाई निरुत्साहित गरि उत्पादन र रोजगारी वृद्धि गर्ने उद्देश्यले करार खेतीको प्रवर्द्धन तथा बाँझो जमिनमा खेती गर्नलाई प्रोत्साहन गर्न आवश्यक कार्यविधि तयार गरि लागू गरिनेछ ।
१०५. कृषक समुह, व्यवसायिक कृषि फार्म तथा कृषि सहकारीहरूको मागको आधारमा ५०% अनुदानमा कृषि औजारहरू वितरण गरिनेछ ।
१०६. “आर्थिक समृद्धिको आधार, लघु उद्यम मार्फत रोजगार” भन्ने मुल नाराका साथ स्थानीय स्रोत र साधनको समुचित प्रयोग मार्फत स्थानीय उत्पादनलाई अभिवृद्धि गरि रोजगारी सृजना गर्न “अध्यक्ष लघु उद्यमशीलता विकास कार्यक्रम”लाई निरन्तरता दिईनेछ । गाउँपालिकामा व्यवस्थित आवास योजना तथा बजार व्यवस्थापनको लागि सरोकारवाला निकायसँग आवश्यक सहकार्य गरि आवास तथा बजार क्षेत्र पहिचानको लागि पहल गरिनेछ ।
१०७. गाउँपालिकामा व्यवस्थित आवास योजना तथा बजार व्यवस्थापनको लागि सरोकारवाला निकायसँग आवश्यक सहकार्य गरि एकिकृत आवास तथा बजार क्षेत्र विकासको लागि पहल गरिनेछ ।
१०८. यस गाउँपालिकाका अधिकांश क्षेत्रहरू नदि तथा वन क्षेत्रसँग जोडिएको हुँदा यहाँका वस्तीहरू प्रकोपको जोखिमबाट सुरक्षित गर्न आवश्यक प्रकोप जोखिम न्यूनिकरण रणनीति तयार गरि लागू गरिनेछ ।
१०९. सुरक्षित आप्रवासन कार्यक्रम अन्तर्गत वैदेशिक रोजगारीलाई सुरक्षित, मर्यादित र व्यवस्थित बनाउन सूचनामा पहुँच अभिवृद्धि सीप प्रवर्द्धन वित्तिय साक्षरता तथा मनोसामाजिक परामर्श सम्बन्धी विविध गतिविधि संचालन गरिनेछ ।
११०. वैदेशिक रोजगारीमा जाने-फर्किनेहरूको तथ्यांक अद्यावधिक गर्ने तथा निजहरूको परिवारहरूलाई लक्षित गरि उद्यमशीलता तथा रोजगारमूलक सिप विकास सम्बन्धी कार्यक्रमहरू तर्जुमा गरी संचालन गरिनेछ ।
१११. वैदेशिक रोजगारबाट फर्किएका युवाहरूको लागि सीप र दक्षता अनुसारको आन्तरिक रोजगारीका क्षेत्र पहिचान गरि रोजगारी तथा स्वरोजगारको लागि उत्प्रेरित गरिनुका साथै तालिमको अवसरहरू प्रदान गरिने छ ।
११२. रोजगारीका अवसरमा वृद्धि गर्नका लागि गाउँपालिकामा संचालन हुने विकास निर्माणका काममा सूचिकृत बेरोजगार व्यक्तिहरूलाई प्राथमिकता दिने नीति लिईने छ ।
११३. सूचिकृत बेरोजगारलाई विभिन्न किसिमको सीपमूलक तालिम प्रदान गरी उद्यमी तथा स्वरोजगार बनाउन संघ तथा प्रदेश सरकारसँग समन्वय र सहकार्य गरिनेछ ।
११४. श्रम स्वीकृती र पुन श्रम स्वीकृती सम्बन्धी सेवा गाउँपालिकाको रोजगार सेवा केन्द्रबाटै उपलब्ध गराउने कार्यलाई थप व्यवस्थित गरिनेछ ।
११५. सामुदायिक वन समूहहरूको नियमन र व्यवस्थापनको लागि आवश्यक नीतिगत व्यवस्था गरिनेछ ।
११६. सरफाईमा गाउँपालिका क्षेत्रमा गठित टोल विकास संस्था, सहकारी, समुदायको भुमिकालाई प्रभावकारी बनाईनेछ ।
११७. वातावरणमैत्री स्थानीय शासन कार्यान्वयनको लागि हरेक वडामा कम्तीमा एउटा सार्वजनिक क्षेत्रलाई खुल्ला क्षेत्रको रूपमा राखी हरियाली सहितको मनोरञ्जन पार्क निर्माण गर्न सम्भाव्यता अध्ययन गरिनेछ ।
११८. गाउँपालिका क्षेत्र भित्र संचालित ठूला आयोजनाहरूको निर्माणमा वातावरणीय प्रभाव मूल्याङ्कन र बायो इन्जिनियरिङ्ग प्रविधि अवलम्बन गरिनेछ ।
११९. वातावरण संरक्षणमा समेत योगदान दिने, आयआर्जन एवं हरियालीका माध्यमबाट वातावरणीय सुधार गर्नुका साथै गाउँपालिकाको आर्थिक अवस्थामा सवलीकरणका लागि गाउँपालिका परिसरमा स्थापना गरिएको फलफूलको बगैचालाई थप व्यवस्थित गर्नुको साथै अन्य सार्वजनिक जग्गाहरूको पहिचान गरि सामूहिक फलफूल खेतीको विकास गर्ने नीति लिईनेछ ।

१२०. विपद व्यवस्थापन कोषको परिचालनलाई प्रभावकारी बनाईनेछ ।
१२१. सार्वजनिक सेवा प्रवाहलाई गुणस्तरीय बनाउन विधुतिय शासनमैत्री बनाउन एकिकृत अनलाईन प्रणालीलाई कार्यान्वयनमा ल्याई प्रशासनिक कार्य सरलिकृत गरिनेछ ।
१२२. गाउँपालिकाका वडा नं. ६, ७ र ८ का जनताहरूलाई प्रशासनिक सहजताको लागि स्थापना गरिएको प्रशासनिक ईकाइ सेवा प्रवाहलाई थप प्रभावकारी बनाईनेछ ।
१२३. गाउँ कार्यापालिकाको कार्यालय तथा सबै वडा कार्यालयहरूमा विधुतिय वडापत्रको व्यवस्थापन गरिनेछ ।
१२४. पालिकाका गतिविधीहरूलाई स्थानीय रेडियो, पत्रपत्रिका, सामाजिक संजाल मार्फत सार्वजनिक गर्ने व्यवस्था मिलाईनेछ । स्थानीय रेडियो कार्यक्रमलाई व्यवस्थित गर्नको लागि पालिकाले आफ्नै रेडियो संचालन गरि कार्यक्रम उत्पादन प्रसारण गरिनेछ ।
१२५. गाउँपालिकामा आवश्यक रिक्त दरबन्दीहरूमा पदपूर्तिका लागि प्रदेश सरकार तथा प्रदेश लोक सेवा समक्ष आवश्यक पहल गरिनेछ ।
१२६. पालिकाबाट गरिने सेवालाई अझ बढी जनउत्तरदायी पारदर्शी र जवाफदेही बनाईनेछ ।
१२७. नियमित रूपमा एकिकृत घुम्ती सेवा र सार्वजनिक सुनुवाई संचालन गरिनेछ ।
१२८. सेवा प्रवाहको गुणस्तरियता अभिवृद्धि गर्न सेवाग्राहीबाट सेवा प्रवाहको सर्भेक्षण गरिनेछ ।
१२९. नागरिकको परिचय खुल्ने गरि अभिलेख राख्ने तथा व्यक्तिगत घटना दर्तालाई विधुतीय व्यवस्थापन सूचना प्रणालीमार्फत अभिलेखिकरण गरिनेछ ।
१३०. अनलाईन घटना दर्ता प्रणालीलाई पूर्ण रूपमा लागू गराउने सम्बन्धी राष्ट्रिय लक्ष्य हांसिल गर्न वडा तहमा सचेतना कार्यक्रम संचालन गरिनेछ ।
१३१. सामाजिक सुरक्षा भत्ता वितरणलाई सहज बनाउन सम्बन्धित वैकहरूसँग समन्वय गरि नगद भुक्तानी शिविर मार्फत भुक्तानीको व्यवस्थालाई निरन्तरता दिईनेछ ।
१३२. पालिकाबाट प्रवाह गरिने सार्वजनिक सेवालाई स्वच्छ, निष्पक्ष, पारदर्शी र सेवाग्राहीमैत्री बनाउन कर्मचारीहरूसँग नतिजामूखी कार्यसम्पादन सम्झौता प्रणाली लागू गरिनेछ ।
१३३. सार्वजनिक खरिदलाई मर्यादित, व्यवस्थित, पारदर्शी तथा प्रतिस्पर्धात्मक माध्यमबाट खरिद व्यवस्थापन गरिनेछ । आ.व. २०८२/०८३ मा कार्यालयबाट गरिने खरिद विधुतीय बोलपत्र विधी मार्फत गरिनेछ ।
१३४. पालिका कार्यालयमा सेवाग्राहीको लागि सहायता कक्ष र सेवाग्राहीमैत्री प्रतिकालयको व्यवस्था गरिनेछ ।
१३५. अध्ययन संस्कृतिको विकास गर्न गाउँपालिका कार्यालय हातामा व्यवस्थित तथा प्रविधिमैत्री पुस्तकालय स्थापना गरिनेछ ।
१३६. युवाहरूलाई सार्वजनिक सेवा प्रति आर्कषण बढाउन लोक सेवा शिक्षक सेवा तयारी कक्षा संचालन कार्यक्रमलाई निरन्तरता दिईनेछ ।
१३७. कर्मचारीको क्षमता अभिवृद्धिको लागि विभिन्न विषयगत तालिमको व्यवस्था गरिनेछ ।
१३८. निर्वाचित जनप्रतिनिधिको क्षमता अभिवृद्धिको लागि नेतृत्व विकास तथा अभिमूखीकरण कार्यक्रम संचालन गरिनेछ ।
१३९. उत्कृष्ट कार्य गर्ने गाउँपालिकाका शिक्षक, कर्मचारी, उपभोक्ता समिति आदिलाई पुरस्कृत तथा सम्मानित गर्ने पद्धतीलाई निरन्तरता दिईनेछ ।
१४०. कार्यालयबाट सम्पादन हुने सेवा प्रवाहमा खेलेको भुमिकाको आधारमा कर्मचारीहरूको जिम्मेवारीमा आवश्यकता अनुसार हेरफेर गरी सेवाग्राही प्रति उत्तरदायी बनाउन आवश्यक नीति लिइनेछ ।
१४१. कर्मचारीहरूलाई नतिजामूखी तथा नविनतम सोचका साथ कार्य दक्षतामा प्रोत्साहित, जिम्मेवार बनाउन प्रोत्साहन भत्ता, क्षमता विकास तालिम कार्यक्रम संचालन गरि कर्मचारीमैत्री कार्यस्थलको वातावरण बनाईनेछ ।

१४२. गाउँपालिकाको आन्तरिक आयलाई अभिवृद्धि गर्न “करदाता शिक्षा कार्यक्रम” जस्ता कार्यक्रमहरू टोल स्तरमा संचालन गरिनेछ ।
१४३. समग्र आर्थिक प्रशासन (बजेट, लेखा व्यवस्थापन, लेखापरीक्षण) लाई सवल्, सक्षम, मितव्ययी, प्रभावकारी उत्तरदायि र नतिजामुखी तुल्याउन आवश्यक प्रयासहरू गरिनेछ ।
१४४. राजश्व संकलनको व्यवस्था एकिकृत अनलाईन प्रणालीमार्फत गरिनेछ । साथै राजश्व चुहावट नियन्त्रण, राजश्वका क्षेत्रहरूको पहिचानको लागि अध्ययन गरिनेछ ।
१४५. स्थानीय सरकारको मुख्य राजश्व र आयका क्षेत्रहरू भनेको एकिकृत सम्पत्ति कर, निकासी कर, प्राकृतिक स्रोतको उत्खननमा लाग्ने करहरू हुन् । यी क्षेत्रबाट संकलन हुने कर अत्यन्त न्यून रहदै आएको छ तसर्थ यसलाई कडाईका साथ लागू गर्दै राजश्व संकलनमा वृद्धि ल्याउन आ.व. २०८२/०८३ मा आवश्यक नीतिगत सुधारहरू गरि लागू गरिनेछ ।
१४६. आन्तरिक श्रोत तर्फ सम्बन्धित वडाबाट सम्पत्ति कर, भूमिकर र मालपोत रजिष्ट्रेशनबाट प्राप्त रकमबाट उपयुक्त आयोजनाहरू छनौट गरी खर्च गर्ने व्यवस्था मिलाइने छ ।
१४७. मालपोत रजिष्ट्रेशन सम्बन्धी कागजातहरूको सुरक्षाको लागि आवश्यक वजेटको व्यवस्था गरिनेछ ।

आदरणीय उपस्थित महानुभावहरू:

हाम्रो पालिका विकासको गतिमा अगाडी वढदै गरेको अवस्थामा रहेको छ । आवश्यकताहरू असीमित छन् तर परिपूर्तिको साधन सिमित छ । असीमित आवश्यकताको बीच नीति तथा योजना तयार गर्नु मात्र महत्वपूर्ण होईन, लक्षित कार्यक्रमहरूको प्रभावकारी कार्यान्वयन अनुगमन एवं मूल्याडकनको पाटो अझ महत्वपूर्ण हुन्छ । नीति कार्यक्रमले पूर्वाधारमा सुधार, उत्पादन र उत्पादकत्वमा वृद्धि गरि रोजगारीका अवसरहरू सृजना, सामाजिक न्याय सहितको आर्थिक समृद्धि प्राप्तिको दिशामा महत्वपूर्ण प्रस्थान बिन्दुको रुपमा कार्य प्रारम्भ हुने विश्वास लिएको छ । उपरोक्त नीति तथा कार्यक्रम अनुसारको बजेट निर्माणमा सम्पूर्ण जनप्रतिनिधी, विषयगत समितिहरू, पालिकावासीहरू एवं सरोकारवाला सबै पक्षहरूबाट सहयोग, सल्लाह, सुझाव एवं सिर्जनात्मक आलोचना र पृष्ठपोषण प्राप्त हुने विश्वास लिएको छ ।

अन्त्यमा, गाउँपालिकाको विकासमा अमूल्य सहयोग गर्नु हुने राजनैतिक दल, विषयगत शाखाहरू, गैर सरकारी, सामुदायिक संघसंस्था, उद्यमी, समाजसेवी, शिक्षक, बुद्धिजिवी, संचारकर्मी, सामुदायिक क्षेत्र, कर्मचारीहरूको उच्चस्तरीय समन्वय, सहकार्य र सहभागिता प्रति हार्दिक आभार प्रकट गर्दछु ।

धन्यवाद ! नमस्कार !

वज्रध्वज वाईवा
अध्यक्ष